



आज़ादी आंदोलन में सिंधियुनि जो योगदान

भारत जे आज़ादीअ जे तहरक में सिंधियुनि ऐं सिंधु सरगर्म बहिरो वरितो हो। सिंधु जे हरहिक गोठ ऐं शहर मां आज़ादीअ जो नारो गूँजियो हो। आज़ादी आंदोलन जी हरहिक हलचल, सरगर्मियुनि में सिंधु वासियुनि अहम पार्ट अदा कयो। आज़ादीअ जे अनेक लड़ाकुनि सूर सख़्तियूं सठियूं। केतिरनि खे जेलनि जूं सख़्तु सज़ाऊं डिनियूं वेयूं। पर सिंधी आज़ादीअ खातिर अगिते अगिते वधंदा रहिया ऐं सिर जूं सटूं डिनियूं। हिन सबक में सिंधियुनि जे आज़ादीअ लाइ कुर्बानियुनि जो जिकिरु कयल आहे।



सिखण जा नतीजा

हिन सबक खे पढ़ण खां पोड़ शागिर्द-

- जुदा जुदा विषयनि ते आधार रखंदड़ जुदा जुदा किस्मनि जे रचनाउनि खे पढ़ी, जुबानी ऐं लिखियत रूप में ज़ाहिर कनि था;
- तरह तरह जे संवेदनशील मुद्दनि / विषयनि जहिड़ोकि जाती, धर्म, रंग, जिंस, रीतियुनि रस्मुनि जे बारे में पंहिंजनि मित्रनि, उस्तादनि या कुटुंब खां सुवाल पुछनि था;
- आज़ादी आंदोलन सां वाबस्ता रखंदड़ अलग अलग किस्मनि जो मवाद (खबरूं, मैगज़नूं, कहाणी, ज़ाण डींदड़ सामग्री, इंटरनेट ब्लॉग ते शायी थींदड़ मवाद वगैरह) खे समुझी पढ़नि था ऐं उन में पंहिंजी पसंदगी-नापसंदगी, रायज़नी, नतीजनि वगैरह खे ज़बानी / इशारनि जी भाषा में ज़ाहिर कनि था।



12.1 बुनियादी सबक

सदियुनि खां असांजी भारत माता गुलामीअ जे जंजीरुनि में जकिड़ियल हुई। अंग्रेजनि जा अत्याचार सहंदे सहंदे आखिर बगावत जी बाहि भड़िको खाधो। देश वासियुनि अंग्रेजी हुकूमत जे ख़िलाफ़ आवाज़ उथारियो। झांसीअ जी राणी लक्ष्मी बाई, तांतिया टोपे ऐं बियनि, अंग्रेजनि खे ख़ूब टोटा चबाया। बंगाल में बिपिन चंद्र पाल, महाराष्ट्र जे लोकमान्य तिलक ऐं पंजाब जे शेर लाला लजपतराइ, इन्हनि टिन्हिं 'बाल-पाल-लाल' टिमूर्तीअ पिण देश वासियुनि में आजादी हासिल करण लाइ नई सुजागी आंदी। मतलब त भारत जे जुदा जुदा प्रांतनि जे रहवासियुनि आजादीअ जी हलचल में बहिरो वरितो। सिंधी बि पुठिते न रहिया।

1905 ई. में बंगाल जे विरहाडे जी सिंधियुनि पिण मुख़ालिफ़त कई ऐं हलचल में बहिरो वरितो। उन वक्ति ई शिकारपुर जे गोर्धन शर्मा खे सरकार जे बरख़िलाफ़ लेख लिखण सबब 5 साल जेल जी सजा डिनी वेई।

1920 ई. में शुरू कयल असहकार आंदोलन में केतिरा ई नौजुवान पंहिंजा स्कूल ऐं कॉलेज छडे हलचल में शामिल थिया हुआ। 1930 ई. में महात्मा गांधीअ पंहिंजनि साथियुनि सां लूण ठाहिण लाइ अहमदाबाद में हरिजन आश्रम खां डांडीअ ड़ाहुं परें पंधु कूच कयो। उन वक्ति गांधीजीअ जे ऐलान ते कराचीअ में हजारनि जी तादाद में सिंधी स्त्रियुनि ऐं मर्दनि समुंड मां पाणी भरे राम बाग़ में लूण जो काइदो टोड़ियो। उन ई साल में विलायती कपड़े जे बहिष्कार ऐं शराब जे गुतनि ते पिकेटिंग करण लाइ मर्दनि सां गड्डु सिंधु जे सर्वे ज़ालुनि बि बहिरो वरितो।

उन वक्ति जडहिं गंगा भेण खे पकिड़े जेल में नज़रबंद कयो वियो, तडहिं हजारें सिंधी स्त्रियूं हलचल में टिपी पेयूं। उन्हनि मां जेठी सिपाहीमलाणी, सरस्वती देवी, किकी भेण लालवाणी, मोहिन लालचंद, कमला हीरानंद, ठाकुरी सलामतराइ, भेण जमना गोबिंद भाटिया ऐं बियुनि भेनरुनि न सिर्फ़ हलचल में बहिरो वरितो, पर जेल में पिण वेयूं।

जीअं पंजाब खे सरदार भगत सिंह ते नाज आहे, तीअं ई सिंधु खे हेमूं कालाणीअ ते फ़ख़रु आहे, जंहिं खे अंग्रेजी मिलेट्रीअ जी ट्रेन केराइण जी कोशिश कंदे पकिड़ियो वियो। 19 सालनि जे हिन नंढे नौजुवान देश जी आजादीअ सदिके फासीअ जी सजा बि खिलंदे खिलंदे कबूल कई। हुन मुशिकंदे मुशिकंदे 'भारत माता जी जय', 'इंक्लाब जिंदह आबाद' जा नारा हणंदे शहादत जो जामु पीतो।

भारत जी आजादीअ जी हलचल में दादा जयरामदास दौलतराम, डॉक्टर चोइथराम गिदवाणी, मास्टर ताराचंद, प्रोफ़ेसर घनश्यामदास शिवदासाणी, आचार्य जे. बी. कृपलाणी, हूंदराज दुखायल, दादा

शेवक भोजराज, विशनू शर्मा, महिराज लोकराम, हीरानंद करमचंद, नारायणदास बेचर वगैरह पिण बहिरो वरितो।

डॉक्टर चोइथराम गिदवाणीअ खे त विद्यार्थी जीवन में ई मुल्क लाइ मुहबत ऐं अंग्रेज सरकार लाइ नफरत हुई। हू कॉलेजी अवस्था में विद्यार्थियुनि में उत्साहु फूकींदो हो ऐं चवंदो हो त जेके अंग्रेज असांजे जुवाननि खे फासीअ ते चाढ़ीनि ऐं महबूब अगुवाननि खे गोलियुनि सां उडाईनि, तिनि खे डिंसी असां जो रत थो टहिके। अहिडनि अंग्रेजनि खे मुल्क मां तडे कढिजे त बहितर।

हैदराबाद सिंधु में जेल जे मेडीकल ऑफीसर जे उहिदे ते हूंदे डॉक्टर चोइथराम केतिरनि ई इंकलाबी ऐं कौमी कैदियुनि सां लह-विचुड में आयो हो ऐं हुन देश जे सदिके, अंग्रेजनि जी गुलामी करण जे एवजि पहिंजे उहिदे तां इस्तीफा डेई छडी हुई। खुदि लाला लजपतराइ सिंधु जे दौरे करण वक्ति चयो हो, “हिन नंढी अवस्था में डॉक्टर चोइथराम में जेका मणिया आहे, सा डेखारे थी त आईदह हू देश जा घडा भरींदो। वडा भाग आहिनि सिंधु देश जा, जो वटिनि अहिडो सपूत पैदा थियो आहे।”

आजादीअ जे इतिहास में सिंधी सूरवीर आचार्य जे. बी. कृपलाणीअ जी कयल कुर्बानी त सोनहरी अखरनि में लिखण लाइकु आहे। हू ‘इंकलाबियुनि’ ऐं बागियुनि खे न सिर्फ पनाह डींदो हो, पर हर किस्म जी मदद पिण कंदो हो।

महिराज लोकराम ‘हिंदू जाती’ ऐं हीरानंद करमचंद ‘हिंदू’ अखबार में अंग्रेज सरकार ते काफ़ी जुलह कई। उन्हनि बिन्हीं अखबार जे सम्पादकनि खे केतिरा दफ़ा जेल जूं सजाऊं मिलियूं, पर बई कार्यकर्ता सरकार अगियां असुल न झुकिया ऐं अंग्रेज सरकार खिलाफ़ आवाज उथारींदा रहिया।

हूंदराज ‘दुखायल’ आजादीअ जे हलचल वक्ति पहिंजनि सुरीलनि देश भगितीअ जे गीतनि सां डफलीअ जरीए नौजुवाननि में जेको उत्साहु फूकियो, उन खे भला कीअं थो भुलाए सघिजे। हूंदराज ‘दुखायल’ सिंधु जे गोठ गोठ में वजी, कौमी गीत गाईदे, आजादी हासिल करण लाइ नई जागिरिता आंदी।

सिंधु जे जुदा जुदा शहरनि में श्री हासाराम पमनाणी, श्री गोपालदास जमयतराइ, श्री चोइथराम वलेछा, श्री जीवनदास जयरामदास, प्रोफेसर ताराचंद गाजरा, श्री गोरधन शर्मा, श्री बलदेव गाजरा ऐं श्री आसनदास भेरवाणीअ आजादीअ जी हलचल में पाणु मोखियो।

स्वामी लीलाशाह, स्वामी टेऊराम महिराज, स्वामी शांती प्रकाश महिराज ऐं बियनि पिण प्रवचन कंदे ऐं भारत भूमीअ जी महिमा गाईदे, सिंधी जनता में आजादीअ लाइ नई चेतना पैदा कई।

आखिर उन्हनि कौमी परवाननि जा पोरहिया सफल थिया ऐं 15 आगस्ट 1947 ई. ते देश आजाद थियो।



12.2 अचो त समुझूं



असांजी आजादीअ जे आंदोलन में भारत जे कुंड कुड़िछ मां हर जातीअ जे माणहुनि पंहिंजो योगदान डिनो ऐं केतिरनि देश भगतनि त जानि बि वतन लाइ कुर्बान कई। हर भाषा ऐं हर प्रांत जे माणहुनि उन में बहिरो वठी पंहिंजो योगदान डिनो। इन्हीअ आजादीअ जी हलचल में सिंधु ऐं सिंधुवासी बि पुठिते न रहिया। किनि पंहिंजनि लेखनि वसीले त किनि पंहिंजनि क्रांतीकारी कमनि वसीले अंग्रेजनि जी मुखालफत कई। केतिरनि ई वीरनि आजादीअ जी शमा ते पतंगे जियां पाणु कुर्बान कयो, जिनि खे कडहिं बि विसारे नथो सघिजे।



सबक बाबत सुवाल 12.1

1. खाल भरियो :

- (i) सदियुनि खां असांजी भारत माता जे जंजीरुनि में जकिड़ियल हुई।
- (ii) 1905 ई. में जो विरहाडो थियो।
- (iii) असहकार आंदोलन ई. में शुरू कयो वियो।
- (iv) कराचीअ में में लूण जो काइदो टोड़ियो वियो।
- (v) खे 19 सालनि जी नंढी उमिरि में फासी डिनी वेई।
- (vi) देश ते आजाद थियो।

2. सही (✓) या गलत (×) जा निशान लगायो :

- (i) आजादीअ जी हलचल में सिंधी पुठिते हुआ। ()
- (ii) सिंधु खे हेमूं कालाणीअ ते फखुरु आहे। ()
- (iii) लाला लजपतराइ सिंधु जो दौरु कयो। ()
- (iv) कौमी परवाननि जा पोरहिया सफल न थिया। ()



मशिगुलियूं 12.1

- (1) आज़ादीअ जी हलचल में बहिरो वठंदड़ सिंधी अगुवाननि जा फोटू गडु करे, उन्हनि जो ऑलबम ठाहियो।
- (2) आज़ादी डीहं 15 आगस्ट बाबत पंज जुमिला लिखो।



तव्हीं छा सिखिया

- असां जो देश सदियुनि जी गुलामीअ खां आज़ाद थियो।
- आज़ादीअ जी हलचल में सिंधी स्त्रियुनि ऐं मर्दनि बहिरो वरितो।
- अंग्रेज़ असां ते अत्याचार कंदा हुआ।
- असां जो देश 15 आगस्ट 1947 ई. ते आज़ाद थियो।



वधीक जाण

भारत देश जी आज़ादीअ में घणनि ई सिंधियुनि शहादत डिनी। उन्हनि मां किनि जा नाला हेठि डिनल आहिनि-

1. मेघराज लुल्ला
2. दतात्रेय
3. हासानंद पमनाणी
4. हरचंदराय किशनचंद
5. अलाह बख़्श सूमिरो
6. हेमूं कालाणी

भारत देश जी आजादीअ खां पोइ शहीद थियल सिपाही-

1. प्लाइंग ऑफीसर किशन लखीमल मलकाणी
2. एयर मॉर्शल हरीश मसंद
3. प्लाइंग आफीसर प्रेम रामचंदाणी



सबक जे आखिर जा सुवाल

1. हेठियनि सुवालनि जा जवाब लिखो :

- (i) अंग्रेजनि खे कंहिं टोटा चबाया?
- (ii) आजादीअ जी हलचल में बहिरो वठंदड़ संतनि जा नाला लिखो।
- (iii) महात्मा गांधीअ डांडी यात्रा कडहिं ऐं किथां शुरू कई?
- (iv) डॉक्टर चोइथराम गिदवाणीअ उहिदे तां इस्तीफा छो डिनी?

2. जिद लिखो :

- (i) आजादी
- (ii) असहकार
- (iii) नौजुवान
- (iv) गोठु

3. हेठियां लफ्ज कम आणे जुमिला ठाहियो :

- (i) सुजागी
- (ii) नजरबंद
- (iii) फखुरु
- (iv) खिलाफ

4. हम आवाज़ी लफ़्ज़नि जा जोड़ा मिलायो :


| मिसालु : | जकिड़ियलु | पकिड़ियलु |
|----------|-----------|--------------|
| (i) | भड़िको | (अ) रेल |
| (ii) | बहिरो | (ब) पाढ़ियो |
| (iii) | साथियुनि | (स) खड़िको |
| (iv) | चाढ़ियो | (द) पहिरो |
| (v) | जेल | (य) हाथियुनि |

5. सबक मां गोलहे हिक लफ़्ज़ में जवाब लिखो :

- (i) सौ साल -
- (ii) सहकार न डियणु -
- (iii) देश में रहंदड़ -
- (iv) विद्या हासिल कंदडु -

6. तस्वीर सां जोड़ा मिलायो :

- (i) झांसीअ जी राणी -
- (ii) डॉक्टर चोइथराम गिदवाणी -
- (iii) 15 आगस्ट -
- (iv) हेमूं कालाणी -



7. सही जवाब चूँडे ख़ाल भरियो :

(i) सहंदे सहंदे बगावत जी बाहि भडिको खाधो।

(मार / अत्याचार / पाप)

(ii) उहो सहकार आंदोलन ई. में शुरू थियो।

(1920 / 1930 / 1905)

(iii) गंगा भेण खे में बंद कयो वियो।

(घर / रेल / जेल)

(iv) आचार्य जे. बी. कृपलाणी खे मदद कंदो हो।

(अंग्रेज़नि / बागियुनि / मुसलमाननि)



सबक़ बाबत सुवालनि जा जवाब

- | | | | |
|----------------|------------------|-------------------|--------|
| 1. (i) गुलामीअ | (ii) बंगाल | (iii) 1920 ई. | |
| (iv) राम बाग़ | (v) हेमूँ कालाणी | (vi) 15.8.1947 ई. | |
| 2. (i) × | (ii) ✓ | (iii) ✓ | (iv) × |



नवां लफ़्ज़

- बगावत = बलवो, क्रांती
- मुख़ालिफ़त = विरोध, बहिष्कार
- असहकार = असहयोग
- तादाद = अंदाज़
- शहादत जो जामु पीअणु = देश या कौम सदिके जानि ड्रियणु
- रत टहिकणु = जोश में अचणु

- तडे कढणु = नेकाली डियणु
- घड़ा भरणु = खिजमत करणु
- टोटा चबाइणु = परेशान या हैरान करणु
- सिर जूं सटूं डियणु = कष्ट सहणु, कुर्बानी डियणु
- कूच करणु = रवानो थियणु
- पिकेटिंग = ग़लत शयुनि जे विकिरे जो विरोधु करणु
- जुलह करणु = टीका टिपिणी करणु, आवाजु उथारणु

